



18. 05. 2026

தலைப்புச் செய்திகள்

- பிரதமர் திரு. நரேந்திரமோடி தமது 5 நாட்கள் பயணத்தின் 4-வது கட்டமாக இன்று நார்வே தலைநகர் ஓஸ்லோ சென்றடைந்தார்.
 - இந்தியா - நார்வே வர்த்தக ஆராய்ச்சி உச்சிமாநாட்டில் பிரதமர் உரையாற்றுகிறார்.
- கேரள முதலமைச்சராக காங்கிரசின் திரு. V. D. சதீசன் இன்று பதவியேற்றார்.
- நாட்டின் முன்னணி பொருளாதார சக்தியாக தமிழகம் உருவெடுக்க இந்திய வர்த்தக, தொழில்துறை கூட்டமைப்பின் வழிகாட்டுதல்கள் தொடர வேண்டும் என முதலமைச்சர் திரு. விஜய் கேட்டுக்கொண்டுள்ளார்
- தமிழ்நாட்டில் 10-ம் வகுப்பு பொதுத்தேர்வு முடிவுகள் நாளை மறுநாள் வெளியாகும் என மாநில பள்ளிக் கல்வித்துறை அமைச்சர் திரு. ராஜ்மோகன் தெரிவித்துள்ளார்.

5. ஐ.பி.எல் 20-20 கிரிக்கெட் போட்டியில் சென்னையில் இன்றிரவு ஏழரை மணிக்கு சென்னை சூப்பர் கிங்ஸ் - சன் ரைசர்ஸ் ஹைதராபாத்தை எதிர்கொள்கிறது.

இனி விரிவான செய்திகள்



பிரதமர்

பிரதமர் திரு.நரேந்திரமோடி தமது 5 நாட்கள் பயணத்தின் 4-வது கட்டமாக இன்று நார்வே தலைநகர் ஓஸ்லோ சென்றடைந்தார்.

நார்வே உடனான இருதரப்பு பேச்சுவார்த்தைகளில் பங்கேற்கும் பிரதமர், நாளை 3-வது இந்தியா - நார்டிக் உச்சி மாநாட்டிலும் பங்கேற்கிறார்.

தமது பயணத்தின் ஒருபகுதியாக இன்று அந்நாட்டு மன்னர் ஹரால்டு மற்றும் அந்நாட்டு பிரதமர் ஜோனஸ் கஹர்-ஐயும் சந்தித்து அவர் பேச்சுவார்த்தை மேற்கொள்கிறார்.

இந்தியா - நார்வே வர்த்தக ஆராய்ச்சி உச்சிமாநாட்டிலும் அவர் உரையாற்றுகிறார்.

தூய்மை, பசுமை தொழில்நுட்பம், கடல்சார் பொருளாதாரம் உள்ளிட்டவைகளை முக்கிய நோக்கமாக கொண்டு பிரதமரின் இந்த நார்வே பயணம் அமைந்துள்ளது.

இந்நிகழ்வுகள் இரு நாடுகளுக்கு இடையிலான வர்த்தகம் மற்றும் முதலீடுகள் சார்ந்த புதிய வாய்ப்புகளுக்கு வழிகோலும் என்றும் எதிர்பார்க்கப்படுகிறது.

முன்னதாக தமது ஸ்வீடன் பயணத்தை முடித்துக் கொண்டு நார்வே புறப்பட்ட பிரதமர், இந்தியா - ஸ்வீடன் இடையிலான இருதரப்பு உறவுகள் தமது பயணத்தின் மூலம் புதிய எழுச்சி பெற்றுள்ளதாக மகிழ்ச்சி தெரிவித்தார்.

வரும் 5 ஆண்டுகளில் இருநாட்டு வர்த்தகம் இருமடங்காக அதிகரிக்கும் என்றும் அவர் நம்பிக்கை தெரிவித்தார்.



ராஜ்நாத் சிங்

மத்திய பாதுகாப்புத் துறை அமைச்சர் திரு. ராஜ்நாத் சிங், அரசுமுறை பயணமாக வியட்நாம், தென்கொரியா நாடுகளுக்கு இன்று புறப்பட்டார்.

இவ்விரு நாடுகள் இடையிலான நட்புறவை விரிவுப் படுத்துவதற்கான பேச்சுவார்த்தைகளை தாம் ஆவலுடன் எதிர்நோக்குவதாக தமது சமூக வலைதளத்தில் அவர் கூறியுள்ளார்.

மேலும் ராணுவ ஒத்துழைப்பை மேம்படுத்துதல், பாதுகாப்பு துறை சார்ந்த தொழில்களை வலுப்படுத்துதல், கடல்சார் ஒத்துழைப்பை முன்னெடுத்து செல்வது ஆகியவற்றிற்கு முன்னுரிமை அளிக்கப்படும் என்றார்.

இந்தோ பசிபிக் பிராந்தியத்தில் அமைதி மற்றும்
ஸ்திரத்தன்மையை நிலைநாட்டுவது குறித்தும்
ஆலோசிக்கப்படும் என்றும் தெரிவித்தார்.

தமது பயணத்தின் ஒருபகுதியாக வியட்நாம் அமைச்சர்
ஜென்ரல் வேன் ஜியாங் உடன் இருதரப்பு ஒத்துழைப்பு
பேச்சுவார்த்தைகளை அவர் மேற்கொள்கிறார்.

தென்கொரியாவில் அந்நாட்டு பாதுகாப்பு
அமைச்சருடனும் பரஸ்பர நலன்சார்ந்த சந்திப்பை அவர்
மேற்கொள்கிறார்.



ஜே. பி. நட்டா

மத்திய சுகாதாரத்துறை அமைச்சர் திரு. ஜே. பி. நட்டா
ஜெனிவாவில் நடைபெறும் 79-வது உலக சுகாதார மாநாட்டில்
பங்கேற்கிறார்.

உலகின் சுகாதார சவால்களை எதிர்கொள்வதற்கான
கூட்டு நடவடிக்கைகள் குறித்து இம்மாநாட்டில் விரிவாக
விவாதிக்கப்படவுள்ளது.

6 நாட்கள் நடைபெறும் இம்மாநாட்டில் 165 நாடுகளை
சேர்ந்த சுகாதார அமைச்சர்களும், வல்லுநர்களும்
பங்கேற்கின்றனர்.



கேரள முதலமைச்சர்

கேரள முதலமைச்சராக காங்கிரசின் திரு. V. D. சதீசன் இன்று பதவியேற்றார்.

திருவனந்தபுரத்தில் நடைபெற்ற நிகழ்ச்சியில் ஆளுநர் திரு. ராஜேந்திர விஸ்வநாத் அர்லேக்கர் அவருக்கு பதவி பிரமாணமும், ரகசிய காப்பு பிரமாணமும் செய்து வைத்தார்.

அவருடன் 20 அமைச்சர்களும் பதவியேற்றுக் கொண்டனர்.

இந்நிகழ்ச்சியில் காங்கிஸ் கட்சி தலைவர் திரு. மல்லிகார்ஜுன காரகே, மக்களவை எதிர்கட்சித் தலைவர் திரு. ராகுல் காந்தி, திருமதி. பிரியங்கா காந்தி உள்ளிட்டோர் பங்கேற்றனர்.

பிரதமர் திரு. நரேந்திரமோடி புதிதாக பதவியேற்றுள்ள கேரள முதலமைச்சர் திரு. V. D. சதீசனுக்கு வாழ்த்துக்களை தெரிவித்துள்ளார்.

கேரள மக்களின் எதிர்பார்ப்புகளை பூர்த்தி செய்யும் வகையில், புதிய அரசுக்கு, அனைத்து உதவிகளையும் மத்திய அரசு வழங்கும் என்றும் அவர் குறிப்பிட்டுள்ளார்.



முதலமைச்சர்

நாட்டின் முன்னணி பொருளாதார சக்தியாக தமிழகம் உருவெடுக்க இந்திய வர்த்தக, தொழில்துறை கூட்டமைப்பின் வழிகாட்டுதல்கள் தொடர வேண்டும் என முதலமைச்சர் திரு. விஜய் கேட்டுக்கொண்டுள்ளார்

சென்னை தலைமை செயலகத்தில் இக்கூட்டமைப்பின் பிரதிநிதிகள் குழுவினர், முதலமைச்சரை சந்தித்து, மாநிலத்தின் தொழில் வளர்ச்சி மற்றும் முதலீடுகளை விரைவுப் படுத்துவதற்கான நடவடிக்கைகள் குறித்து ஆலோசித்தனர்.

தொழில்துறை வளர்ச்சியில் இக்கூட்டமைப்பின் பங்களிப்பை அவர் பாராட்டினார்.

சென்னை தொழில் வர்த்தக கூட்டமைப்பின் குழுவினரும் முதலமைச்சரை சந்தித்து பேசினர்.

இவர்களின் கருத்துக்கள் மற்றும் பரிந்துரைகள் மீது நடவடிக்கை எடுக்கப்படும் என்று முதலமைச்சர் உறுதியளித்தார்.



ராஜ்மோகன்

தமிழ்நாட்டில் 10-ம் வகுப்பு பொதுத்தேர்வு முடிவுகள் நாளை மறுநாள் வெளியாகும் என மாநில பள்ளிக் கல்வித்துறை அமைச்சர் திரு. ராஜ்மோகன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர், கோடை விடுமுறைக்கு பிறகு வரும் ஒன்றாம் தேதி பள்ளிகள் மீண்டும் திறக்கப்படும் என்று கூறினார்.

ஒன்று முதல் 3-ம் வகுப்பு வரையிலான மாணாக்கருக்கு 4-ம் தேதி பள்ளிகள் திறக்கப்படும் என்றார்.

முன்னதாக ஒன்றுமுதல் 3-ம் வகுப்பு வரையிலான புதிய பாடத்திட்ட புத்தகங்களையும் சென்னை தலைமை செயலகத்தில் அமைச்சர் வெளியிட்டார்.

இந்நிலையில் முதலமைச்சர் திரு விஜய்யுடன், பள்ளிக் கல்வித்துறையில் செயல்படுத்த வேண்டிய திட்டங்கள் குறித்தும் அமைச்சர் ஆலோசனை மேற்கொண்டார்.



செம்மலை

அஇஅதிமுகவின் முன்னாள் அமைச்சர் திரு.செம்மலை அக்கட்சியிலிருந்து விலகுவதாக அறிவித்துள்ளார்.

சேலத்தில் செய்தியாளர்களிடம் பேசிய அவர், தனது பதவி விலகல் கடிதத்தை கட்சியின் பொதுச்செயலாளர் திரு. எடப்பாடி பழனிச்சாமியிடம் வழங்கியுள்ளதாக கூறினார்.

வளர்ச்சிக்கான நடவடிக்கைகளை அஇஅதிமுகவின் மூத்த தலைவர்கள் ஒன்றுகூடி எடுக்க வேண்டும் என்று கேட்டுக்கொண்டார்.

கேள்வி ஒன்றிற்கு பதிலளித்த அவர், எந்தவொரு இயக்கத்திலும் இணையும் எண்ணம் தமக்கு இல்லை என்றார்.



சர்வதேச அருங்காட்சியகம்

சர்வதேச அருங்காட்சியகங்கள் தினம் இன்று கொண்டாடப் படுகிறது.

கலாச்சார பரிவர்த்தனை, புரிந்துணர்வு, பரஸ்பர விருப்பங்கள் மேம்பாடு, ஒத்துழைப்பு, அமைதி உள்ளிட்டவற்றை மக்களிடையே கொண்டு செல்லும் கருவியாக திகழும் அருங்காட்சியகங்கள் குறித்த விழிப்புணர்வை ஏற்படுத்தும் வகையில் ஆண்டுதோறும் இத்தினம் மே 18-ம் தேதி கொண்டாடப்படுகிறது

பிளவுப்பட்டுள்ள உலகை அருங்காட்சியகங்கள் இணைக்கின்றன என்பதை கருப்பொருளாக கொண்டு இந்த ஆண்டு இத்தினம் கொண்டாடப்படுகிறது.



உதகை

உதகை அரசு தாவரவியல் பூங்காவில் 128-வது மலர்க் கண்காட்சி இன்று தொடங்குகிறது.

இதையடுத்து மாவட்டத்திற்கு இன்று உள்ளூர் விடுமுறை அறிவிக்கப்பட்டுள்ளதாக எமது செய்தியாளர் தெரிவிக்கிறார்.

.. வாய்ஸ் ..



இருவரி

காஞ்சிபுரம் மாவட்ட ஆட்சித் தலைவர் அலுவலகத்தில் மக்கள் குறைதீர்நாள் கூட்டம் ஆட்சித்தலைவர் திருமதி. சினேகா தலைமையில் இன்று நடைபெற்றது.

சாலை வசதி குடிநீர், மாற்றுத்திறனாளிகள் உதவித்தொகை உள்ளிட்டவைகள் குறித்து அளிக்கப்பட்ட

மனுக்கள் மீடு உடனடி நடவடிக்கை எடுக்க ஆட்சித்தலைவர் அதிகாரிகளுக்கு உத்தரவிட்டார்.

சேலம் மாவட்ட புதிய ஆட்சித்தலைவராக திரு. இளம்பகவத் இன்று பொறுப்பேற்றுக்கொண்டார்.

மாவட்டத்தில் மக்கள் நலப்பணிகள் மற்றும் சட்டம் ஒழுங்கு நிலமைக்கு முன்னுரிமை அளிக்கப்படும் என்று அவர் தெரிவித்தார்.

நெல்லையில் விவசாயிகள் குறைதீர்நாள் கூட்டம் வரும் 22-ம் தேதி நடைபெறவுள்ளதாக மாவட்ட ஆட்சித்தலைவர் திரு. சுகுமார் தெரிவித்துள்ளார்.



நாகை வாய்ஸ்

நாகை மற்றும் கீழ்வேளூர் ஒழுங்குமுறை விற்பனை கூடங்கள் மூலம் உளுந்து கொள்முதல் செய்யப்படும் என்று மாவட்ட ஆட்சித்தலைவர் திரு. ஆகாஷ் தெரிவித்துள்ளார்.

இதுகுறித்து எமது செய்தியாளர்

.. வாய்ஸ் ..



இருவரி

பெரம்பலூர் மாவட்டத்தில் விவசாயிகள் நில உடமை விவரங்களை வலைதளத்தில் பதிவு செய்து கொள்ள வேண்டும் என மாவட்ட வேளாண் இணை இயக்குநர் திரு. பாபு தெரிவித்துள்ளார்.

தூத்துக்குடி மாவட்டத்தில் விவசாயிகள் குறைதீர்நாள் கூட்டம் வரும் 21-ம் தேதி நடைபெற இருப்பதாக மாவட்ட ஆட்சித்தலைவர் திரு. விஷு மஹாஜன் தெரிவித்துள்ளார்.



தேனி

தேனி கும்பக்கரை அருவியில் நீர்வரத்து தொடங்கி இருப்பதால் சுற்றுலா பயணிகள் குளிக்க வனத்துறை அனுமதி வழங்கியிருப்பதாக எமது செய்தியாளர் தெரிவிக்கிறார்.

.. வாய்ஸ் ..



கிரிக்கெட்

ஐ.பி.எல் 20-20 கிரிக்கெட் போட்டியில் சென்னையில் இன்றிரவு ஏழரை மணிக்கு சென்னை சூப்பர் கிங்ஸ் - சன் ரைசர்ஸ் ஹைதராபாத்தை எதிர்கொள்கிறது.



இத்துடன் இந்த செய்தியறிக்கை முடிவடைந்தது.

